



IL-QORTI
EWROPEA
TAL-AWDITURI

Rapport dwar il-kontijiet annwali tal-Uffiċċju Ewropew ta' Appoġġ fil-qasam tal-Ażil (EASO) għas-sena finanzjarja 2019

flimkien mar-risposta tal-Uffiċċju

Introduzzjoni

01 L-Uffiċċju Ewropew ta' Appoġġ fil-qasam tal-Azil (minn hawn 'il quddiem "l-Uffiċċju" jew "l-EASO"), li jinsab fil-Belt Valletta, ġie stabbilit bir-Regolament (UE) Nru 439/2010 tal-Parlament Ewropew u tal-Kunsill¹ bl-għan li jsaħħaħ il-kooperazzjoni Prattika dwar kwistjonijiet ta' azil u li jgħin lill-Istati Membri jwettqu l-obbligi Ewropej u internazzjonali tagħhom biex jagħtu protezzjoni lil nies fil-bżonn. Fil-kuntest tal-kriżi tal-migrazzjoni, l-Uffiċċju ilu jipprova appoġġ lill-Greċja u lill-Italja sa mill-2015.

02 L-Uffiċċju jimmaniġġja l-operazzjonijiet relatati mal-kriżi tar-refuġjati f'ambjent decentralizzat, flimkien ma' bosta uffiċċji reġjonali fl-Italja u l-Greċja, u, mill-2018, f'Ċipru. Dan l-ambjent decentralizzat jikkostitwixxi sfida importanti oħra għall-implimentazzjoni tal-operazzjonijiet f'konformità mal-qafas legali applikabbli.

03 Fit-twettiq tal-operazzjonijiet tiegħu, l-EASO huwa relattivament dipendenti fuq il-kooperazzjoni tal-Istati Membri, eż. f'termini tal-għadd ta' esperti nazzjonali li jsiru disponibbli bħala parti mir-Riżerva ta' Intervent għall-Azil (kif imsemmi fl-Artikolu 15 tar-regolament fundatur tal-EASO). Minhabba li l-għadd ta' tali esperti nazzjonali li jsiru disponibbli huwa limitat, l-EASO jkompli jserraħ fuq ħaddiema temporanji minn aġenzija b'kuntratt biex iwettqu kompiti ta' appoġġ operazzjonali fuq il-post.


04 Mill-2018 'il hawn, l-EASO għamel sforzi konsiderevoli biex itejjeb is-sistemi tiegħu ta' kontroll intern u kien għamel progress sinifikanti fit-titjib tal-proċessi ta' governanza tiegħu.

05 Fl-2019, l-EASO stabbilixxa mill-ġdid servizz legali intern. Dan irrekluta l-ewwel kontrollur *ex post* tiegħu, u stabbilixxa servizz ġdid intern ta' kontroll *ex post*. L-EASO ħa ukoll passi biex jalloka riżorsi suffiċjenti għar-reklutaġġ, u biex jitnaqqas it-tul ta' żmien li dan jieħu. Barra minn hekk, ħa miżuri korrettivi biex jipprevieni pagamenti tardivi. Dawn il-miżuri naqqsu r-rata ta' pagamenti tardivi b'mod sinifikanti.

¹ ĠU L 132, 29.5.2010, p. 11.

06 Il-**Graff 1** tipprezenta ċ-ċifri ewlenin għall-Uffiċċju².

Graff 1: Iċ-ċifri ewlenin għall-Uffiċċju



* Iċ-ċifri tal-baġit huma bbażati fuq l-ammont totali tal-appropriazzjonijiet ta' pagament disponibbli matul is-sena finanzjarja.

** "Il-persunal" jinkludi uffiċjali, aġenti temporanji u persunal kuntrattwali tal-UE, kif ukoll esperti nazzjonali sekondari, iżda jeskludi ħaddiema *interim* u konsulenti.

Sors: il-Kontijiet annwali konsolidati tal-Unjoni Ewropea għas-sena finanzjarja 2018, u l-Kontijiet annwali konsolidati proviżorji tal-Unjoni Ewropea għas-sena finanzjarja 2019; iċ-ċifri tal-persunal ipprovduti mill-Uffiċċju.

Informazzjoni li tappoġġa d-dikjarazzjoni ta' assigurazzjoni

07 L-approċċ tal-awditjar meħud mill-Qorti jinkludi proċeduri analitiċi tal-awditjar, ittestjar dirett tat-tranzazzjonijiet u valutazzjoni tal-kontrolli ewlenin tas-sistemi ta' superviżjoni u kontroll tal-Uffiċċju. Dan huwa ssupplimentat b'evidenza pprovduta mix-xogħol ta' awdituri oħrajn u analiżi tal-informazzjoni li l-manigment tal-Uffiċċju jkun ipprovdva.

² Aktar informazzjoni dwar il-kompetenzi u l-attivitajiet tal-Uffiċċju hija disponibbli fuq is-sit web tiegħu: www.easo.europa.eu.

Id-dikjarazzjoni ta' assigurazzjoni pprovduta mill-Qorti lill-Parlament Ewropew u lill-Kunsill – Rapport tal-awditur indipendenti

Opinjoni

08 Aħna awditjajna:

- (a) il-kontijiet tal-Uffiċċju, li jinkludu r-rapporti finanzjarji³ u r-rapporti dwar l-implimentazzjoni tal-baġit⁴ għas-sena finanzjarja li ntemmet fil-31 ta' Diċembru 2019 u
- (b) il-legalità u r-regolarità tat-tranzazzjonijiet li fuqhom huma bbażati dawk il-kontijiet

kif meħtieġ mill-Artikolu 287 tat-Trattat dwar il-Funzjonament tal-Unjoni Ewropea (TFUE).

Affidabbiltà tal-kontijiet

Opinjoni dwar l-affidabbiltà tal-kontijiet

09 Fl-opinjoni tagħna, il-kontijiet tal-Uffiċċju għas-sena li ntemmet fil-31 ta' Diċembru 2019 jipprezentaw b'mod ġust, fl-aspetti materjali kollha, il-pożizzjoni finanzjarja tal-Uffiċċju fil-31 ta' Diċembru 2019, ir-riżultati tal-operazzjonijiet tiegħu, il-flussi tal-flus tiegħu, u l-bidliet fl-assi netti għas-sena li ntemmet dakinhar, skont ir-Regolament Finanzjarju tiegħu u r-regoli kontabilistiċi adottati mill-uffiċjal tal-kontabbiltà tal-Kummissjoni. Dawn huma bbażati fuq standards tal-kontabbiltà għas-settur pubbliku li huma aċċettati internazzjonalment.

³ Ir-rapporti finanzjarji jinkludu l-karta tal-bilanċ, ir-rapport tal-prestazzjoni finanzjarja, ir-rapport tal-flussi tal-flus, ir-rapport tal-bidliet fl-assi netti u sommarju tal-politiki kontabilistiċi sinifikanti u noti oħra ta' spjegazzjoni.

⁴ Ir-rapporti dwar l-implimentazzjoni tal-baġit jinkludu r-rapporti li jaggregaw l-operazzjonijiet baġitarji kollha u n-noti ta' spjegazzjoni.

Legalità u regolarità tat-tranzazzjonijiet li fuqhom huma bbażati l-kontijiet

Dħul

Opinjoni dwar il-legalità u r-regolarità tad-dħul li fuqu huma bbażati l-kontijiet

10 Fl-opinjoni tagħna, id-dħul li fuqu huma bbażati l-kontijiet għas-sena li ntemmet fil-31 ta' Diċembru 2019 huwa legali u regolari fl-aspetti materjali kollha.

Pagamenti

Baži għal opinjoni kwalifikata dwar il-legalità u r-regolarità tal-pagamenti li fuqhom huma bbażati l-kontijiet

11 Fir-rapport tal-awditjar tagħha dwar l-EASO għas-sena finanzjarja 2018, il-Qorti kkonkludiet li l-proċeduri ta' akkwist tal-EASO għal ħaddiema *interim* fl-Italja kienu irregolari. B'riżultat ta' dan, il-pagamenti li saru mill-EASO fl-2019 abbaži ta' dan il-kuntratt iffirmit minnu fl-2018, u li ammontaw għal EUR 13 605 298, huma irregolari.

Aħna nosservaw li fl-2019 l-EASO implimenta azzjonijiet korrettivi biex jindirizza din l-irregolarità.

12 Fir-rapporti tal-awditjar tagħha dwar l-EASO għas-snin finanzjarji 2016 u 2017, il-Qorti kkonkludiet ukoll li l-proċeduri ta' akkwist tal-EASO għall-ħaddiema *interim* fil-Greċja u għall-bini mikri għall-uffiċċji tal-EASO f'Lesbos kienu irregolari. Għalhekk, il-pagamenti li saru mill-EASO fl-2019, abbaži tal-kuntratti li jirriżultaw minn dawn il-proċeduri ta' akkwist mill-2016 u l-2017, li jammontaw għal EUR 188 394 u EUR 74 885 rispettivament, huma irregolari wkoll.

Aħna nosservaw li fir-rigward tal-proċedura ta' akkwist għal ħaddiema *interim* fil-Greċja, ma hemmx aktar pagamenti xi jsiru. Barra minn hekk, l-EASO ħa azzjonijiet korrettivi u f'Marzu tal-2018 kien ikkonkluda kuntratt qafas ġdid għal servizzi *interim*.

13 Meta jagħzel esperti esterni, l-EASO jrid jikkonforma mal-prinċipju ta' trattament indaqs li huwa stipulat fl-Artikolu 237 tar-Regolament Finanzjarju. L-EASO kien stabbilixxa lista ta' esperti esterni f'bosta oqsma ta' kompetenza, abbaži ta' sejha għal espressjoni ta' interess li ilha miftuħa mill-2015. Aħna awditjana ħames każijiet. F'dawn il-każijiet, aħna sibna li l-proċeduri li ntuzaw għall-għażla u l-ikkuntrattar tal-esperti esterni kienu sistematikament nieqsa minn rendikont

solidu tal-entrati (kif stipulat fl-Artikolu 36(3) tar-Regolament Finanzjarju). B'mod partikolari, ma sibna l-ebda evidenza li l-esperti kienu ġew assenjati għal kompiti fuq il-bażi ta' kriterji tal-għażla predefiniti rigward il-kompiti nfushom li kienu vvalutaw il-merti tagħhom bi tqabbil ma' dawk ta' kandidati potenzjali oħra. Għalhekk, il-pagamenti li saru mill-EASO għal dawn l-esperti fl-2019, li jammontaw għal EUR 111 304, huma irregolari wkoll.

14 L-ammont totali li l-EASO kien ħallas b'mod irregolari fl-2019 kien ta' EUR 13 979 880 (li minnhom EUR 13 868 576 ġejjin minn proċeduri irregolari tal-perjodu 2016-2018). Dan jirrappreżenta 14,6 % tal-pagamenti kollha li l-EASO kien għamel fl-2019. Dawn l-ammonti irregolari jaqbbu s-soll ta' materjalità li kien ġie stabbilit għal dan l-awditu.

Opinjoni kwalifikata dwar il-legalità u r-regolarità tal-pagamenti li fuqhom huma bbażati l-kontijiet

15 Fl-opinjoni tagħna, bl-eċċezzjoni għall-kwistjonijiet spjegati fil-paragrafu “Bażi għal opinjoni kwalifikata dwar il-legalità u r-regolarità tal-pagamenti”, il-pagamenti li fuqhom huma bbażati l-kontijiet għas-sena li ntemmet fil-31 ta' Diċembru 2019 huma legali u regolari fl-aspetti materjali kollha.

Baži għal opinjonijiet

16 Aħna wettaqna l-awditu tagħna skont l-Istandards Internazzjonali tal-Awditjar (ISAs) u l-Kodiċijiet tal-Etika tal-IFAC, u l-Istandards Internazzjonali tal-Istituzzjonijiet Supremi tal-Awditjar (ISSAIs) tal-INTOSAI. Ir-responsabbiltajiet tagħna skont dawn l-standards jingħataw f'aktar dettall fit-taqsimha “Responsabbiltajiet tal-awditur” fir-rapport tagħna. F'konformità mal-Kodiċi ta' Etika għall-Kontabilisti Professjonali maħruġ mill-Bord tal-Istandards Internazzjonali tal-Etika għall-Kontabilisti (il-Kodiċi tal-IESBA) u mar-rekwiżiti etiċi li huma rilevanti għall-awditu tagħna, aħna indipendenti u wettaqna r-responsabbiltajiet etiċi l-oħra tagħna skont dawn ir-rekwiżiti u l-Kodiċi tal-IESBA. Aħna nemmnu li l-evidenza għall-awditjar li ksibna hija suffiċjenti u xierqa biex tipprovdi bażi għall-opinjoni tagħna.

Responsabbiltajiet tal-manigment u ta' dawk inkarigati mill-governanza

17 Skont l-Artikoli 310 sa 325 tat-TFUE u r-Regolament Finanzjarju tal-Uffiċċju, il-manigment tal-Uffiċċju huwa responsabbli mit-tnejn u l-preżentazzjoni tal-kontijiet tal-Uffiċċju abbażi ta' standards tal-kontabbiltà għas-settur pubbliku li huma aċċettati internazzjonalment, u mil-legalità u r-regolarità tat-tranzazzjonijiet

li fuqhom huma bbażati. Din ir-responsabbiltà tinkludi t-tfassil, l-implimentazzjoni u ż-żamma ta' kontrolli interni rilevanti għat-tnejjija u l-preżentazzjoni ta' rapporti finanzjarji li jkunu ħielsa minn kwalunkwe dikjarazzjoni skorretta materjali, sew jekk minħabba frodi u sew jekk minħabba xi żball. Il-manigment tal-Uffiċċju huwa responsabbli wkoll milli jiżgura li l-attivitajiet, it-tranzazzjonijiet finanzjarji u l-informazzjoni riflessi fir-rapporti finanzjarji jkunu jikkonformaw mar-rekwiżiti uffiċjali li jirregolaw dawk ir-rapporti. Il-manigment tal-Uffiċċju jerfa' r-responsabbiltà aħħarija għal-legalità u r-regolarità tat-tranzazzjonijiet li fuqhom huma bbażati l-kontijiet tal-Uffiċċju.

18 Fit-tnejjija tal-kontijiet, il-manigment tal-Uffiċċju huwa responsabbli milli jivvaluta l-kapaċità tal-Uffiċċju li jkompli bħala negozju avvjat. Huwa jrid jiddivulga, kif applikabbli, kull kwistjoni li tolqot l-istatus tal-Uffiċċju bħala negozju avvjat, u juża l-baži kontabilistika ta' negozju avvjat, dment li ma jkunx biħsiebu jillikwida l-entità jew itemm l-operazzjonijiet, jew inkella ma jkollu l-ebda alternattiva realistika ħlief li jagħmel dan.

19 Dawk inkarigati mill-governanza huma responsabbli mis-sorveljanza tal-proċess ta' rappurtar finanzjarju tal-Uffiċċju.

Ir-responsabbiltajiet tal-awditur għall-awditjar tal-kontijiet u tat-tranzazzjonijiet ta' baži

20 L-objettivi tagħna huma li niksbu aċċertament raġonevoli dwar jekk il-kontijiet tal-Uffiċċju jkunux ħielsa minn kwalunkwe dikjarazzjoni skorretta materjali u dwar jekk it-tranzazzjonijiet li fuqhom huma bbażati jkunux legali u regolari u li, fuq il-baži tal-awditu tagħna, nipprovdu lill-Parlament Ewropew u lill-Kunsill jew lil awtoritajiet ta' kwittanza rispettivi oħra b'dikjarazzjonijiet ta' assigurazzjoni dwar l-affidabbiltà tal-kontijiet tal-Uffiċċju u dwar il-legalità u r-regolarità tat-tranzazzjonijiet li fuqhom huma bbażati. Aċċertament raġonevoli huwa aċċertament ta' livell għoli, iżda mhuwiex garanzija li awditu dejjem se jaqbad dikjarazzjoni skorretta materjali jew nuqqas ta' konformità meta dawn ikunu jeżistu. Dawn jistgħu jiġu kkaġunati minn frodi jew minn xi żball u jitqiesu materjali jekk, individwalment jew flimkien, jistgħu jkunu mistennija, b'mod raġonevoli, li jinfluwenzaw id-deċiżjonijiet ekonomiċi li l-utenti jieħdu fuq il-baži ta' dawn il-kontijiet.

21 Għad-dħul, aħna nivverifikaw is-sussidji li jiġu riċevuti mingħand il-Kummissjoni jew mingħand il-pajjiżi li jikkooperaw mal-Uffiċċju u nivvalutaw il-proċeduri tal-Uffiċċju għall-għbir ta' tariffi u ta' introjtu ieħor, jekk ikun il-każ.

22 Għall-infiq, aħna neżaminaw it-tranzazzjonijiet ta' pagament meta l-infiq ikun ġie mġarrab, irreġistrat u aċċettat. Dan l-eżaminar ikopri l-kategoriji kollha ta'

pagamenti (inklużi dawk li jkunu saru għax-xiri ta' assi) minbarra pagamenti bil-quddiem fil-punt meta jsiru. Il-pagamenti bil-quddiem jiġu eżaminati meta r-riċevitur tal-fondi jipprova ġustifikazzjoni għall-użu xieraq tagħhom u l-Uffiċċju jaċċetta l-ġustifikazzjoni billi japprova l-pagament bil-quddiem, sew jekk fl-istess sena u sew jekk aktar tard.

23 F'konformità mal-ISAs u l-ISSAIs, aħna neżerċitaw il-ġudizzju professjonali tagħna u nżommu xetticiżmu professjonali tul l-awditu. Barra minn hekk, aħna:

- Nidentifikaw u nivvalutaw ir-riskji ta' dikjarazzjoni skorretta materjali tal-kontijiet u ta' nuqqas ta' konformità materjali mit-tranzazzjonijiet ta' bażi mar-rekwiżiti tal-qafas legali tal-Unjoni Ewropea, sew jekk minhabba frodi u sew jekk minhabba xi żball, infasslu u nwettqu proċeduri tal-awditjar li jirrispondu għal dawk ir-riskji, u niksbu evidenza għall-awditjar li tkun suffiċjenti u adegwata biex tipprova bażi għall-opinjoni tagħna. Ir-riskju li ma jinqabdux jew dikjarazzjoni skorretta materjali jew inkella nuqqas ta' konformità b'riżultat ta' frodi huwa oġġettivament mir-riskju li dawn ma jinqabdux meta jkunu b'riżultat ta' żball, billi frodi tista' tinvolvi kollużjoni, falsifikazzjoni, ommissjonijiet intenzjonali, rappreżentazzjonijiet żbaljati, jew każijiet fejn jinqabdu l-kontrolli interni.
- Niksbu fehim tal-kontrolli interni rilevanti għall-awditu sabiex infasslu proċeduri tal-awditjar li jkunu xierqa fiċ-ċirkustanzi, iżda mhux bl-iskop li nagħtu opinjoni dwar l-effettività tal-kontrolli interni.
- Nevalwaw l-adegwatezza tal-politiki kontabilistiċi użati, ir-raġonevolezza tal-istimi kontabilistiċi u d-divulgazzjonijiet relatati li jsiru mill-manigment.
- Nilhqu konklużjoni dwar l-adegwatezza tal-użu mill-manigment tal-bażi kontabilistika ta' negozju avvjat u, abbażi tal-evidenza għall-awditjar miksuba, jekk tkunx teżisti incertezza materjali relatata ma' avvenimenti jew kundizzjonijiet li jistgħu jixhtu dubju sinifikanti fuq il-kapaċità tal-Uffiċċju li jkompli bħala negozju avvjat. Jekk aħna nikkonkludu li tkun teżisti incertezza materjali, aħna meħtieġa niġbdu l-attenzjoni, fir-rapport tal-awditur tagħna, għad-divulgazzjonijiet relatati fil-kontijiet jew, jekk dawn id-divulgazzjonijiet ma jkunux adegwati, nimmodifikaw l-opinjoni tagħna. Il-konklużjonijiet tagħna huma bbażati fuq l-evidenza għall-awditjar miksuba sad-data tar-rapport tal-awditur tagħna. Madankollu, avvenimenti jew kundizzjonijiet futuri jistgħu jwasslu biex entità ma tkompli bħala negozju avvjat.
- Nevalwaw il-preżentazzjoni, l-istruttura u l-kontenut ġenerali tal-kontijiet, inklużi d-divulgazzjonijiet, u jekk il-kontijiet jirrappreżentawx it-tranzazzjonijiet u l-avvenimenti ta' bażi b'mod li tinkiseb preżentazzjoni ġusta.
- Niksbu evidenza adegwata u suffiċjenti għall-awditjar dwar l-informazzjoni finanzjarja tal-Uffiċċju biex nesprimu opinjoni dwar il-kontijiet u t-tranzazzjonijiet li fuqhom huma bbażati. Aħna responsabbli mit-tmexxija, is-

superviżjoni u l-prestazzjoni tal-awditu. Nibqgħu unikament responsabbli mill-opinjoni tal-awditjar li nagħtu.

- Qisna x-xogħol tal-awditjar li l-awditur indipendenti estern wettaq fuq il-kontijiet tal-Uffiċċju kif stipulat fl-Artikolu 70(6) tar-Regolament Finanzjarju tal-UE, fejn dan kien applikabbli.

Aħna nikkomunikaw mal-manigment rigward, fost oħrajn, l-ambitu u t-twaqqit ippjanati tal-awditu u dwar sejbiet sinifikanti tal-awditjar, inklużi defiċjenzi sinifikanti fil-kontrolli interni li aħna nidentifikaw matul l-awditu tagħna. Mill-kwistjonijiet li dwarhom inkunu kkomunikajna mal-Uffiċċju, aħna niddeterminaw dawk li kienu tal-akbar sinifikat fl-awditjar tal-kontijiet tal-perjodu attwali, u li għalhekk huma l-kwistjonijiet ewlenin tal-awditjar. Aħna niddekrivu dawn il-kwistjonijiet fir-rapport tal-awditur tagħna, dment li l-liġi jew ir-regolament ma jkunux jipprekludu d-divulgazzjoni pubblika dwar il-kwistjoni jew meta, f'ċirkustanzi rari ħafna, aħna niddeterminaw li kwistjoni ma għandhiex tiġi kkomunikata fir-rapport tagħna minħabba li l-konsegwenzi avversi jekk dan isir ikunu mistennija, b'mod raġonevoli, li jkunu akbar mill-benefiċċji ta' din il-komunikazzjoni għall-interess pubbliku.

Segwitu għall-osservazzjonijiet mis-snin preċedenti

24 Harsa ġenerali lejn l-azzjoni li ttiehdet b'rispons għall-osservazzjonijiet tal-Qorti mis-snin preċedenti tingħata fl-**Annex**.

Dan ir-Rapport ġie adottat mill-Awla IV, immexxija mis-Sur Alex Brenninkmeijer, Membru tal-Qorti tal-Awdituri, fil-Lussemburgu fit-22 ta' Settembru 2020.

Għall-Qorti tal-Awdituri



Klaus-Heiner Lehne

Il-President

Anness - Segwitu għall-osservazzjonijiet mis-snin preċedenti

Sena	Osservazzjonijiet tal-Qorti	Azzjoni li ttiehdet b'rispons għall-osservazzjonijiet tal-Qorti (Ikkompletata / Għadha għaddejja / Pendenti/ M/A)
2013 u 2014	Għadd totali ta' pagamenti saru wara l-limiti ta' żmien stabbiliti fir-Regolament Finanzjarju.	Ikkompletata
2017	Minkejja bosta tentattivi, l-EASO ma rnexxilux jirrekluta biżżejjed membri tal-persunal.	Għadha għaddejja⁵
2017	L-EASO kellu problemi f'dak li jirrigwarda z-żamma tal-persunal.	Ikkompletata
2017	Ma kienx hemm kapacità tal-awditjar intern.	Għadha għaddejja
2017	L-EASO ma għandu l-ebda servizz legali intern u lanqas proċess sistematiku għar-rieżaminar intern tad-dokumenti legali tiegħu. Huwa jesternalizza l-biċċa l-kbira mix-xogħol legali tiegħu, u ma għandux deċiżjonijiet jew linji gwida interni ċari fis-sehħ li jirregolaw dan.	Ikkompletata

⁵ Il-miri tat-tabella tal-persunal tal-2017 u l-2018 inkisbu. Il-kisba tal-miri għall-2019 għadha għaddejja.

Sena	Osservazzjonijiet tal-Qorti	Azzjoni li ttiehdet b'rispons għall-osservazzjonijiet tal-Qorti (Ikkompletata / Għadha għaddejja / Pendenti/ M/A)
2017	Il-monitoraġġ tal-kuntratti għall-konformità mar-regoli nazzjonali rigward il-ħaddiema <i>interim</i> ma sarx tajjeb biżżejjed.	<i>Il-QEA tieġu kont tal-eżistenza ta' kawża pendenti quddiem il-QĠUE, li tindirizza bosta mistoqsijiet dwar l-applikazzjoni tad-Direttiva 2008/104/KE tal-Parlament Ewropew u tal-Kunsill tad-19 ta' Novembru 2008 dwar il-ħaddiema temporanji minn aġenzija, għall-aġenziji tal-UE. Peress li r-risposta tal-QĠUE għal dawk il-mistoqsijiet jista' jkollha impatt fuq il-pożizzjoni tal-QEA fir-rigward tal-użu ta' ħaddiema interim mill-EASO, il-QEA mhijiex se tagħti segwitu għall-osservazzjonijiet mis-snin preċedenti li saru rigward din il-kwistjoni, sakemm il-QĠUE tagħti s-sentenza tagħha f'dik il-kawża.</i>
2017	Kien hemm dgħufijiet sinifikanti fil-verifikazzjoni tal-iskedi tal-ħin u irregolaritajiet.	Ikkompletata

Sena	Osservazzjonijiet tal-Qorti	Azzjoni li ttiehdet b'rispons għall-osservazzjonijiet tal-Qorti (Ikkompletata / Għadha għaddejja / Pendenti/ M/A)
2017	FI-2017, aħna sibna li l-proċeduri tal-EASO għall-monitoraġġ tal-ispejjeż tal-ivvjagġar kienu dgħajfa. B'mod partikolari, ħafna drabi d-dokumenti ta' sostenn ma kinux meħtieġa. L-EASO qed iwettaq inkjesta interna dwar din il-kwistjoni.	Għadha għaddejja
2017	Kien hemm dgħufijiet sinifikanti fl-oqsma li ġejjin: l-abbozzar ta' speċifikazzjonijiet tal-offerti; il-proċeduri ta' akkwist li ntużaw; id-dati ta' skadenza stabbiliti għall-preżentazzjoni tal-offerti; il-metodi ta' evalwazzjoni u ta' għoti, l-estensjonijiet għall-kuntratti; l-implimentazzjoni tal-kuntratti u l-verifikazzjoni tas-servizzi pprovduti.	Ikkompletata
2017	Kien hemm dgħufijiet sinifikanti fl-oqsma li ġejjin: il-valutazzjoni tal-ħtiġijiet; l-għażla tat-tip ta' kuntratt; l-emendi għall-kuntratti.	Għadha għaddejja

Sena	Osservazzjonijiet tal-Qorti	Azzjoni li ttiehdet b'rispons għall-osservazzjonijiet tal-Qorti (Ikkompletata / Għadha għaddejja / Pendenti/ M/A)
2018	Il-kuntratti li saru mal-kumpaniji tal-IT ġew ifformulati b'tali mod li jista' jimplika li sar assenjar ("mise à disposition") ta' haddiema temporanji minn aġenzija, minflok ma s-servizzi tal-IT jew il-prodotti ġew iddefiniti b'mod ċar. Dan ikun imur kontra r-Regolamenti tal-Persunal tal-UE u r-regoli tal-UE dwar is-servizzi soċjali u l-impjegi. Jenħtieġ li l-EASO jiżgura li l-kuntratti jiġu abbozzati b'tali mod li tiġi evitata kwalunkwe konfużjoni bejn l-akkwist ta' servizzi tal-IT u bejn dak ta' haddiema <i>interim</i> .	Għadha għaddejja
2018	Il-proċedura ta' akkwist biex tistabbilixxi l-kuntratti qafas għall-provvediment ta' haddiema <i>interim</i> fl-Italja ma kinitx tirrispetta l-prinċipju tal-kompetizzjoni ġusta minħabba żbalji sinifikanti fl-ispeċifikazzjonijiet tekniċi u n-negozjar assoċjat. Jenħtieġ li l-EASO japplika r-regoli tal-akkwist pubbliku tal-UE b'mod rigoruż.	Ikkompletata
2018	Il-Pjan ta' Azzjoni tal-EASO dwar il-Governanza pprova valutazzjoni tal-implimentazzjoni tal-istandards ta' kontroll intern tal-EASO. Il-valutazzjoni ġibdet l-attenzjoni għal dgħufijiet u ineffiċjenzi sinifikanti fil-biċċa l-kbira mill-istandards ta' kontroll intern u l-kriterji ta' valutazzjoni.	Għadha għaddejja

Sena	Osservazzjonijiet tal-Qorti	Azzjoni li ttiehdet b'rispons għall-osservazzjonijiet tal-Qorti (Ikkompletata / Għadha għaddejja / Pendenti/ M/A)
2018	Jenħtieg li l-EASO jistabbilixxi kontrolli <i>ex post</i> effettivi.	Għadha għaddejja
2018	Ma kien hemm l-ebda proċedura sistematika għar-rieżaminar intern tad-dokumenti legali fl-EASO, u aħna osservajna bosta inkonsistenzi fl-aspetti legali tal-proċeduri ta' akkwist pubbliku. Jenħtieg li l-EASO jistabbilixxi servizz legali intern, flimkien ma' sistema effettiva għall-ġestjoni tal-proċeduri u d-dokumenti legali.	Ikkompletata
2018	Jenħtieg li l-EASO jistabbilixxi politika effettiva dwar karigi sensitivi.	Ikkompletata
2018	Jenħtieg li l-EASO jistabbilixxi politika effettiva għall-ġestjoni tal-bini mikri għall-uffiċċji u tas-servizzi relatati.	Għadha għaddejja
2018	Il-baġits annwali inizjali limitati u n-nuqqas ta' fondi ta' kontinġenza fil-baġit tal-EASO biex ikopru l-finanzjament ta' htigijiet operazzjonali urgenti mhux previsti ħolqu incertezzi baġitarji u fixklu l-ippjanar f'każ ta' emerġenza. Jenħtieg li l-EASO jkompli jindirizza dawn ir-restrizzjonijiet baġitarji f'konsultazzjoni mal-Kummissjoni u mal-awtoritajiet baġitarji.	M/A

QEAIT-TWEGIBA tal-Aġenzija

11. L-EASO tabilhaqq diġà rrikonoxxa l-aċċettazzjoni tiegħu tas-sejba tal-Qorti relatata mal-2018. Kif ġiet infurmata l-Qorti, mal-ħatra tad-Direttur Eżekuttiv il-ġdid tal-Aġenzija f'Ġunju 2019, u wara l-pubblikazzjoni tar-rapport tal-QEA f'Ottubru 2019, l-EASO immedjatament beda jimplimenta l-azzjonijiet korrettivi:

- it-terminazzjoni tal-kuntratt qafas;
- it-tnedija ta' proċedura ta' akkwist ġdida għas-servizzi tal-ħaddiema temporanji permezz ta' aġenzija fl-Italja;
- tnaqqis sinifikanti fin-numru ta' ħaddiema temporanji tal-aġenzija tal-EASO kollokati fl-Italja, filwaqt li tiġi żgurata l-kontinwità tan-negozju tal-operazzjonijiet fuq il-post flimkien mal-gvern Taljan;
- it-tnedija ta' sejha addizzjonali għall-esperti tal-Istati Membri, u fejn possibbli, l-użu ta' modalitajiet alternattivi għall-kollokament ta' esperti biex ikopru l-perjodu sa meta jiġi konkluż kuntratt qafas ġdid, li sar f'Diċembru 2019.

L-EASO kellu jiżgura b'mod raġonevoli l-kontinwità tan-negozju għal mill-inqas uħud mill-miżuri ta' appoġġ essenzjali fl-Italja. Għalhekk, l-Aġenzija ma kinitx f'pożizzjoni li twaqqaf immedjatament l-implimentazzjoni tal-kuntratt qafas inkwistjoni (u kuntratti speċifiċi) sal-mument meta jkunu twettqu l-miżuri korrettivi.

12. L-EASO tabilhaqq diġà rrikonoxxa l-aċċettazzjoni tiegħu ta' din is-sejba mill-Qorti għas-snin imsemmija qabel l-2019. L-Aġenzija tixtieq tenfasizza li l-kuntratt qafas għall-għoti ta' servizzi interim fil-Greċja konkluż permezz ta' proċedura ta' eċċezzjoni ntemm fl-2018. L-ammont imħallas fl-2019 taħt dan il-kuntratt qafas jirrigwarda indennizzi li l-EASO kellu jhallas bħala riżultat tat-terminazzjoni tal-kuntratt imsemmi. Dawk il-pagamenti kienu pjuttost konsegwenza tal-miżuri korrettivi implimentati mill-Aġenzija lejn ir-regolarità.

Minn Marzu 2018, l-EASO jimplimenta kuntratt qafas ġdid għal servizzi analogi.

13. L-EASO jieħu nota ta' din is-sejba mill-Qorti.

L-EASO qed imexxi l-esperti tiegħu skont “In-nota interpretattiva dwar il-proċedura applikabbli għall-użu u l-għażla ta’ esperti esterni” tal-Kummissjoni Ewropea (ippubblikata fuq il-Budgweb).

Abbażi tal-qafas legali applikabbli, it-test tas-Sejha għal Espressjoni ta’ Interess (CEI) huwa deskritt ulterjorment (għal skopijiet interni) fiċ-Ċirkolari Amministrattiva dwar il-ġestjoni tas-Sejha għal Espressjoni ta’ Interess għall-esperti esterni (ref: EASO/DOA/2018/441).

F’dan il-kuntest, in-Nota għall-Fajl (NFF) rigward l-għażla ta’ espert(i) speċifiku/speċifiċi għal komputu sservi skop doppju: bħala ġustifikazzjoni tad-deċiżjoni li jintgħażel espert mil-lista stabbilita li tispeċifika r-raġuni(jiet) għaliex l-espert speċifiku tqies (l-aktar) xieraq u bħala rekord għall-awditjar.

Fl-aħħar nett, l-EASO ppubblika sejha ġdida għal espressjoni ta’ interess fl-2020. Skont dik, il-proċedura l-ġdida se tiġi stabbilita biex tqis is-sejbiet u ttejjeb il-ġustifikazzjoni tal-għażla ta’ espert speċifiku meta mqabbla ma’ esperti oħra inkluzi fil-lista.

14. L-EASO jieħu nota ta’ din is-sejba mill-Qorti. L-EASO jixtieq itenni wkoll li l-eżekuzzjoni tal-pagamenti fir-rigward tal-kuntratt qafas għal haddiema temporanji permezz ta’ aġenzija fl-Italja kienet meħtieġa fid-dawl tal-htigijiet operazzjonali tal-impenn tal-UE li tipprovdni appoġġ ta’ emerġenza lill-Italja.

Filwaqt li jifhem ir-raġunijiet għall-opinjoni kwalifikata, l-EASO jikkunsidra li l-kuntest operazzjonali seta’ naqqas il-valutazzjoni tal-Qorti. Fl-istess ħin, madankollu, l-EASO jafferma mill-ġdid l-impenn tiegħu għal titjib kontinwu.

DRITTIJIET TAL-AWTUR

© L-Unjoni Ewropea, 2020.

Il-politika tal-Qorti Ewropea tal-Awdituri (QEA) dwar l-użu mill-ġdid hija implimentata bid-[Deċiżjoni Nru 6-2019 tal-Qorti Ewropea tal-Awdituri](#) dwar il-politika tad-*data* miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA, li huwa proprjetà tal-UE, huwa liċenzjat taħt il-[liċenzja Creative Commons Attribution 4.0 International \(CC BY 4.0\)](#). Dan ifisser li l-użu mill-ġdid huwa awtorizzat, dment li l-awturi jingħataw kreditu xieraq u li l-bidliet jiġu indikati. Il-persuni li jużaw mill-ġdid dan il-kontenut ma jistgħux ibiddu s-sinifikat jew il-messaġġ originali tad-dokumenti. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Inti meħtieġ tikseb drittijiet addizzjonali ċari jekk kontenut speċifiku juri individwi privati identifikabbli, pereżempju f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza. Fejn ikun inkiseb permess, tali permess għandu jikkancelła l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Biex tuża jew tirriproduci kontenut li ma jkunx proprjetà tal-UE, inti jista' jkun li jkollok titlob il-permess direttament mingħand id-detenturi tad-drittijiet tal-awtur.

Software jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinni rreġistrati, logos u ismijiet, huma esklużi mill-politika tal-QEA dwar l-użu mill-ġdid u inti ma għandekx il-liċenzja biex tużahom.

Il-familja ta' Siti Web istituzzjonali tal-Unjoni Ewropea, fi ħdan id-dominju europa.eu, tipprovdi links għal siti ta' partijiet terzi. Peress li dawn ma jaqgħux taħt il-kontroll tal-QEA, inti mhegġeġ biex teżamina l-politiki tagħhom dwar il-privatezza u dwar id-drittijiet tal-awtur.

Użu tal-logo tal-Qorti Ewropea tal-Awdituri

Ma jistax isir użu mil-logo tal-Qorti Ewropea tal-Awdituri mingħajr ma jinkiseb il-kunsens tagħha minn qabel.